

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 28-02-2026

సమయం : 6.45 గంటలు

ముఖ్యాంశాలు

1. ప్రతి పేదవానికి సొంతింటి కలను సాకారం చేయడమే లక్ష్యంగా కూటమి ప్రభుత్వం పని చేస్తోందని ఆంధ్రప్రదేశ్ ముఖ్యమంత్రి నారా చంద్రబాబు నాయుడు పేర్కొన్నారు.
2. ముఖ్యమంత్రి నారా చంద్రబాబు నాయుడు ఆంధ్రప్రదేశ్‌లోని విజయనగరం జిల్లాలో ఈరోజు పర్యటించనున్నారు.
3. సాంస్కృతిక అవగాహన లేకుండా సమాజ అభివృద్ధి సాధ్యం కాదని తెలంగాణ గవర్నర్ జిష్ణుదేవ్ వర్మ వెల్లడించారు.
4. రైతులకు ఉచిత విద్యుత్ అందించేందుకు 13 వేల 722 కోట్ల రూపాయలను ఖర్చు చేస్తున్నట్లు ఆంధ్రప్రదేశ్ విద్యుత్ శాఖ మంత్రి గొట్టిపాటి రవి కుమార్ తెలిపారు.

=====

ప్రతి పేదవానికి సొంతింటి కలను సాకారం చేయడమే లక్ష్యంగా కూటమి ప్రభుత్వం పని చేస్తోందని ముఖ్యమంత్రి నారా చంద్రబాబు నాయుడు పేర్కొన్నారు. ఈ ఏడాది చివరి నాటికి 10 లక్షలకు పైగా ఇళ్లకు గృహ ప్రవేశాలు చేయిస్తామని వెల్లడించారు. ఇళ్లు లేని పేదలు దరఖాస్తు చేసుకోవాలని కోరారు. శాసన సభ సమావేశాల్లో నిన్ను గృహనిర్మాణ శాఖ పద్దుపై ముఖ్యమంత్రి ప్రసంగిస్తూ..

వాయిస్....30 సెకన్లు

ముఖ్యమంత్రి నారా చంద్రబాబు నాయుడు విజయనగరం జిల్లాలో ఈ రోజు పర్యటించనున్నారు. ఉదయం అమరావతి నుంచి బయలుదేరి చీపురుపల్లి మండలంలోని రావివలస గ్రామానికి చేరుకుంటారు. హ్యూమన్ పాపిలోమా వైరస్ -హెచ్పివి వ్యాక్సినేషన్ కార్యక్రమాన్ని జాతీయ స్థాయిలో ప్రధాన మంత్రి నరేంద్ర మోదీ రాజస్థాన్లోని అజ్మీర్ నుంచి ఈ రోజు ప్రారంభిస్తారు. ఈ వ్యాక్సినేషన్ కార్యక్రమానికి ముఖ్యమంత్రి రావివలస నుంచి వర్చువల్ గా హాజరవుతారు. అనంతరం రాష్ట్రంలో చేపట్టనున్న ఈ వ్యాక్సినేషన్ కార్యక్రమాన్ని ముఖ్యమంత్రి ప్రారంభిస్తారు. గ్రామంలో ఏర్పాటు చేసిన ప్రజావేదిక సభలో ఆయన ప్రసంగిస్తారు. అనంతరం రావివలసలోని ఎన్టీఆర్ భరోసా పింఛన్ల లబ్ధిదారుల ఇళ్లకు వెళ్లి పింఛన్ల పంపిణీ చేస్తారు.

సర్వైకల్ కేన్సర్ నివారణే లక్ష్యంగా తెలంగాణ రాష్ట్రవ్యాప్తంగా ఈ రోజు నుంచి హెచ్పివి వ్యాక్సినేషన్ ప్రక్రియ ప్రారంభం కానుందని అధికారులు తెలిపారు. కింగ్ కోరి డిస్ట్రిక్ట్ ఆసుపత్రిలో ఈ ఉదయం 11 గంటలకు హెచ్పివి వ్యాక్సినేషన్ పంపిణీ కార్యక్రమాన్ని ఆరోగ్యశాఖ మంత్రి దామోదర్ రాజనర్సింహ ప్రారంభించనున్నట్లు వెల్లడించారు. రాష్ట్రవ్యాప్తంగా సుమారు 4 లక్షల మంది బాలికలకు వ్యాక్సినేషన్ ఇవ్వనున్నట్లు తెలిపారు.

ఆంధ్రప్రదేశ్ రాష్ట్ర వ్యాప్తంగా ఎన్టీఆర్ భరోసా పంచన్నను స్వర్ణ గ్రామ, వార్డు శాఖ సిబ్బంది లబ్ధిదారులకు ఈ రోజు పంపిణీ చేస్తున్నారు. రేపు ఆదివారం సందర్భంగా సెలవు కావడంతో ఒక రోజు ముందుగానే పంచన్నను పంపిణీ చేయాలని ప్రభుత్వం నిర్ణయించింది. కొత్తగా మంజూరు చేసిన 8,997 వితంతు పెన్షన్లతో కలిపి మొత్తం 62 లక్షల 76 వేల 322 మంది లబ్ధిదారులకు 2 వేల 725 కోట్ల 79 లక్షల రూపాయలను ఇంటి వద్దే పంపిణీ చేస్తారని అధికారులు వెల్లడించారు. ఈ రోజు పంపిణీ చేయగా మిగిలిన పెన్షన్లను వచ్చే నెల 2వ తేదీన అందజేయనున్నట్లు పేర్కొన్నారు.

సాంస్కృతిక అవగాహన లేకుండా సమాజ అభివృద్ధి సాధ్యం కాదని తెలంగాణ గవర్నర్ జిష్ణుదేవ్ వర్మ పేర్కొన్నారు. 'జీఐ ఆన్ వీల్స్' కార్యక్రమాన్ని హైదరాబాద్ లోని మహాత్మా గాంధీ బస్ స్టేషన్ లో మంత్రి పొన్నం ప్రభాకర్ తో కలిసి ఆయన నిన్న ప్రారంభించారు. జీఐ గుర్తింపు పొందిన కళారూపాలపై ప్రజల్లో అవగాహన పెంపొందించడం, వాటిని ప్రాచుర్యంలోకి తీసుకురావడం ఈ కార్యక్రమం ముఖ్య ఉద్దేశమన్నారు. ఈ సందర్భంగా గవర్నర్ మాట్లాడుతూ..

వాయిస్..25 సెకన్లు

ఉభయ తెలుగు రాష్ట్రాల్లో ఇంటర్మీడియట్ పరీక్షలు కొనసాగుతున్నాయి. ఇందులో భాగంగా ఆంధ్రప్రదేశ్ లో ఇంటర్ ద్వితీయ సంవత్సరం విద్యార్థులకు ఈరోజు చరిత్ర, బోటనీ పరీక్షలు జరుగుతున్నాయి.

తెలంగాణలో ఇంటర్మీడియట్ ద్వితీయ సంవత్సరం విద్యార్థులకు ఈరోజు ఆంగ్లం పరీక్ష జరుగుతుంది.

రాష్ట్రంలో రైతులకు ఉచిత విద్యుత్ అందించడం కోసం కూటమి ప్రభుత్వం 13 వేల 722 కోట్ల రూపాయలను ఖర్చు చేస్తోందని ఆంధ్రప్రదేశ్ విద్యుత్ శాఖ మంత్రి గొట్టిపాటి రవి కుమార్ తెలిపారు. శాసన సభ ప్రశోత్తరాల్లో భాగంగా సభ్యులడిగిన ప్రశ్నకు ఆయన సమాధానమిస్తూ.. రైతుల కోసం ఇప్పటి వరకు లక్ష పది వేల వ్యవసాయ కనెక్షన్లు మంజూరు చేసినట్లు వెల్లడించారు. గోపాలపురం నియోజకవర్గంలో వ్యవసాయ సీజన్ కారణంగా ట్రాన్స్ ఫార్మర్లు ఇవ్వలేకపోయామని పేర్కొంటూ..

వాయిస్..30 సెకన్లు

తెలంగాణను పోషకాహార లోపం లేని రాష్ట్రంగా మార్చేందుకు ప్రభుత్వం కృషి చేస్తోందని మహిళా శిశు సంక్షేమ శాఖ మంత్రి దనసరి సీతక్క అన్నారు. రాష్ట్ర వ్యాప్తంగా అంగన్వాడీ చిన్నారులకు అల్పహార పథకాన్ని త్వరలో ప్రారంభిస్తామని స్పష్టం చేశారు. హైదరాబాదులోని మహిళా శిశు సంక్షేమ శాఖ డైరెక్టర్ కార్యాలయంలో శాఖాపరమైన సమగ్ర సమీక్షా సమావేశాన్ని మంత్రి నిన్న నిర్వహించారు. ఈ సమావేశంలో బడ్జెట్ కేటాయింపులు, చేసిన ఖర్చులు, వచ్చే ఆర్థిక సంవత్సరంలో అమలు చేయబోయే పథకాలు, అంగన్వాడీ భవనాల నిర్మాణం, ప్రీస్కూల్ యాక్టివిటీ తదితర అంశాలను సమీక్షించారు.

ఆస్ట్రేలియా పర్యటనలో భాగంగా భారత మహిళల జట్టు.. హోబర్ట్లో నిన్న జరిగిన రెండో వన్డేలో 5 వికెట్ల తేడాతో ఓటమిపాలైంది. తొలుత బ్యాటింగ్ చేసిన భారత జట్టు 50 ఓవర్లకు 9 వికెట్లను కోల్పోయి ఆస్ట్రేలియా ముందు 251 పరుగుల లక్ష్యాన్ని ఉంచింది. ఆ లక్ష్యాన్ని ఆస్ట్రేలియా జట్టు 36.1 ఓవర్లలో 5 వికెట్లు నష్టానికి చేధించింది. తొలి వన్డేలో 6 వికెట్ల తేడాతో ఓడిన భారత జట్టు, మరో వన్డే మిగిలి ఉండగానే సిరీస్ను చేజార్చుకుంది.

దక్షిణ అంతర కర్ణాటక నుండి మరాఠ్వాడ మహారాష్ట్ర వరకూ సగటు సముద్ర మట్టానికి 0.9 కి.మీ ఎత్తులో ద్రోణి విస్తరించి కొనసాగుతోందని, ఆంధ్రప్రదేశ్, యానంలలో దిగువ ట్రోపో ఆవరణంలో నైరుతి, ఆగ్నేయ దిశగా గాలులు వీస్తున్నాయని అమరావతిలోని భారత వాతావరణ కేంద్రం తెలిపింది. వీటి ఫలితంగా కోస్తా ఆంధ్ర, యానాం, రాయలసీమల్లో ఈరోజు పొడి వాతావరణం ఏర్పడే అవకాశం ఉందని వాతావరణ కేంద్ర అధికారి బి.శేఖర్ పేర్కొన్నారు. ఒకటి రెండు చోట్ల పొగమంచు కురిసే అవకాశం ఉందని వెల్లడించారు. రానున్న మూడు రోజులు ఉష్ణోగ్రతల్లో గణనీయమైన మార్పులు ఉండవని తెలిపారు.

తెలంగాణలో రానున్న 5 రోజుల పాటు పొడి వాతావరణం నెలకొంటుందని హైదరాబాదులోని వాతావరణ కేంద్రం పేర్కొంది.

జాతీయ సైన్స్ దినోత్సవాన్ని ఈ రోజు నిర్వహిస్తున్నారు. సర్ సి.వి.రామన్ గా పేరు గాంచిన ప్రముఖ భౌతిక శాస్త్రవేత్త, నోబెల్ పురస్కార గ్రహీత, భారత రత్న చంద్రశేఖర్ వెంకట రామన్ 1928 ఫిబ్రవరి 28న కాంతి కిరణాలకు సంబంధించిన “రామన్ ఎఫెక్టు”ను కనుగొన్న సందర్భాన్ని పురస్కరించుకుని జాతీయ సైన్స్ దినోత్సవం నిర్వహిస్తున్నారు.

=====